

श्री कृष्णपर पदे

पद ४५

(राग: कालंगडा - ताल: धुमाळी)

भामा रामा अनुदित कामा सुभ्रू सुंदरवामा । अरुणललामा बोलतां
म्हणती छळूं नको भीमकी भामा ॥१॥ सत्या नाम असत्या वाटे
वृत्या कृत्या मज भासे । अन्या धन्या कोण ती कन्या त्रिभुवनीं
ऐसी मान्य असे ॥२॥ काया वाचा मायाविनी तू वाग्बाणें वेधिसी ।
काय हरीला प्रिय तूं एकटी मृगभटकटी वदे ऐसी ॥३॥ मग ती
बोले राजकुळीं त्वां जन्मुनि छळिले बंधु । चौर्ये आणिलें ऐसे
हरिला व्यर्थ जनीं अपवादू ॥४॥ पितृघातिनी दारिका ऐसी
हृदारिका निपजली । ठावे मजला एक्या मण्यास्तव भिऊनि
पित्यानें दिली ॥५॥ बहुत तप आचरोनि मिळविलें माझ्या मी
प्राणेशा । चंचल चपला तुजवरी भूवरी बहुतांची गे आशा ॥६॥
मदर्थ सिंधू शोधुनि काढुनि मज हरी अंगिकारी । तूं प्राप्त झालिया
दान देसी ऐसी कैसी गे नारी ॥७॥ मग हरी येऊनि सांतवन करी
दोहिंच्याहि चित्ता । अग्नि सूर्य दाहातें शमवी जेंवी सजला
घनता ॥८॥ मौक्तिक हारीं माणिकप्रभुच्या पदीं रता हो ह्या
वदल्या । सत्यलोकपति कुमरी थकली चरितातें या लिहाया ॥९॥